

انتظار

از سعید شہزاد

افسانہ

.....

انتساب:

ماؤں اور ان کی بے غرض محبت کے نام

.....

..... آغاز

کیا ہے جو میں کرتا ہوں انتظار
کیا ہے انتظار جو دیتا ہے تکلیف

میں ہر پل گزرتا ہوں اس آس پر
کہ ہو جائیگا ختم میرا بھی انتظار
یہ انتظار ہی ہے جو مجھے لایا ہے یہاں
میں سوتے ہوئے بھی بس کرتا ہوں انتظار
میں ہر پل سوچتا ہوں کہ کیا ہے انتظار
وہی ہے جو دیتا ہے اذیت
وہی ہے جو رلاتا ہے
لپٹوں کا انتظار
میں ہر پل سوچتا ہوں کہ کب ہوگا اختتام
میرے انتظار کا۔
(از خود)

رات کا آخری پہر تھا۔ ہر سو خاموشی چھائی ہوئی تھی۔ یہ وقت سکون کا وقت تھا۔ ایسے میں ایک چھوٹے سے گھر کے صحن میں
ایک عورت نماز پڑھ رہی تھی۔ خزاں کی آمد آمد تھی۔ رات کے اس پہر ٹھنڈ بڑھ گئی تھی۔ ایک منزلہ پر محیط یہ کرائے کا گھر
کراچی شہر کے گنجان علاقے میں واقع تھا۔
رفتہ رفتہ آسمان پر نیلا ہٹ چھانے لگی تھی، پرندوں کی چہچہاہٹ ماحول کو خوشگوار بنا رہی تھی۔ ٹھنڈی ہوا کے جھونکے ماحول کو
سکون اور تازگی بخش رہے تھے ایسے میں اس چھوٹے صحن کے گھر میں وہ عورت اپنے بچوں کے لیے ناشتہ بنا رہی تھی۔ ناشتہ

بناتے ہوئے ایک شخص کا خیال ہر صبح ان کے ذہن میں آتا تھا۔ وہ جن کی یاد انکے ذہن سے چار سال بعد بھی محو نہیں ہوئی تھی۔

”آپ کے پرائیڈوں کے بغیر ناشتہ نامکمل لگتا ہے۔“
یہ وہ جملہ تھا جو ہر روز ان کے ذہن میں اپنے بچوں کے لیے پراٹھے بناتے وقت آتا تھا۔

ناشتہ بنا کر وہ اپنے بچوں کو تیار کر رہی تھیں۔ اپنی چھوٹی بیٹی کے بال بناتے ہوئے وہ اس سے چھوٹی چھوٹی باتیں کر رہی تھیں کہ مریم نے کہا۔

”اما آپ کو پتا ہے ہمارے اسکول میں آزادی پر ایک فنکشن ہے۔“
وہ اس کے چہرے پر آئی خوشی دیکھ کر مسکرا دی تھیں۔ وہ اپنے بچوں کے لیے مسکراتی تھیں۔ مریم اب بھی کچھ کہہ رہی تھی لیکن وہ کچھ اور سوچ رہی تھیں۔

اپنے بچوں کو تیار کرنے کے بعد انہوں نے انہیں ناشتہ کروایا تھا۔ ان کے تین بچے تھے۔ دو بیٹیاں اور ایک بیٹا۔ ان کی زندگی بس اپنے بچوں کے گرد گھومتی تھی۔ ناشتہ کرتے وقت ان کے بچے اپنی باتوں میں لگے ہوتے تھے اور وہ انہیں دیکھ کر مسکرا رہی تھیں۔

وہ ناشتے کے بعد بچوں کو اسکول چھوڑ کر اپنی جاب پر چلی گئی تھیں۔

نگار رضا ایک مڈل کلاس فیملی سے تعلق رکھنے والی ایک لڑکی تھی۔ وہ اپنے والدین کی اکلوتی اولاد تھی۔ اس کے والدین نے اسے پڑھا لکھا کر مضبوط بنایا۔ اس کے والدین امیر نہیں تھے لیکن ان کو شوق تھا کہ نگار حیات پڑھ لکھ کر افسر بن جائے۔ تو اس کے والدین نے اسے پڑھانے کی خاطر اپنا گھر جو ان کی واحد جاگیر تھی بیچ دیا تھا۔ اور اس طرح نگار حیات نے اپنی تعلیم مکمل کر لی تھی۔

جب وہ چھبیس سال کی ہوئی تو اس کی شادی رضا طیب سے کر دی۔ اس کی شادی کے کچھ عرصے بعد اس کے والدین کا انتقال ہو گیا۔

رضا طیب ایک سلجھے ہوئے، تمیزدار شخصیت کے مالک تھے۔ جب ان کی شادی نگار سے ہوئی تو انہوں نے نگار کو ہر طرح کی سہولیات، آرام و آسائش دیں۔ ان کی اچانک حادثاتی موت نے نگار رضا کو توڑ کر دکھ دیا تھا۔

ان کے تین بچے تھے۔ سب سے بڑی بیٹی راین، پھر مریم اور سب سے چھوٹا بیٹا دارم۔ راین آٹھ سال کی، مریم چھ سال اور دارم چار سال کا تھا۔ دارم کی پیدائش کے ایک مہینہ بعد ہی ان کے شوہر کی وفات ہو گئی تھی۔ ان کے شوہر کے گھر پر ان کے دیور اور بہنوں نے قبضہ کر لیا تھا۔ اس طرح ان کو وہاں سے نکلنا پڑا تھا۔ بچے اس وقت ان کے چھوٹے تھے۔ والدین تھے نہیں وہ اپنے بچوں کی خود کفالت کرنے لگیں۔ بچوں کی پرورش، جاب، اسکول، گھر کا کرایہ تمام اخراجات کو لے کر چلنے والی وہ ایک باہمت خاتون تھیں۔

آج ان کو واپس آتے ہوئے دیر ہو گئی تھی۔ چھوٹے صحن والے گھر میں اس پل مکمل خاموشی تھی۔ بچے اپنے کمرے میں جا چکے تھے۔ وہ کچھ دیر پہلے ہی گھر آئی تھیں۔ نماز ادا کر کے وہ اب اپنے بچوں کے ساتھ بیٹھیں ان سے باتیں کر رہی تھیں۔

باتوں کے درمیان ان کی چھوٹی بیٹی مریم نے ان کو اپنی جانب متوجہ کیا تھا۔

”ماما آپ کو میں نے صبح بتایا تھا نا آزادی کے فنکشن کا جو اسکول میں ہونا ہے۔“ اس نے جوش سے پوچھا تھا۔

”جی مریم آپ نے بتایا تھا۔“ انہوں نے نرمی سے جواب دیا تھا۔

”ماما پیچھے نے کہا ہے یہ فنکشن بہت بڑا ہوگا۔ اس میں سب بچے نئے کپڑے، جوتے، بیج پہن کر آئینگے۔ ماما ہمیں بھی نئے کپڑے پہن کر جانا ہے۔“ وہ زور زور سے بتا رہی تھی۔ اس کے چہرے سے خوشی جھلک رہی تھی۔ نگار رضا اسے خاموشی سے سن رہی تھیں۔

”ماما کیا آپ ہمیں نئے کپڑے، جوتے، بیج اور جھنڈے لادیں گی؟“ اس نے اتنے مسرت بھرے لہجے میں کہا کہ ان کے لیے انکار مشکل ہو گیا تھا۔

”اوکے میں دلا دوں گی۔ ابھی آپ سو جاؤ صبح اسکول جانا ہے۔“ انہوں نے نرمی اس کا سر تھپک کر اسے سلا دیا تھا۔ انہوں نے اس سے کہہ تو دیا لیکن ان کے پاس یہ سب کرنے کے لیے رقم موجود نہیں تھی۔ وہ پریشان سی ہو گئی تھیں۔ لیکن اولاد کو انکار نہیں کر سکتی تھیں۔

یہ ماں ہی ہوتی ہے جو اپنی ہر مشکل اور پریشانی کو پس پشت ڈال کر صرف اپنے بچوں کی اک مسکراہٹ کے لیے جیتی ہے۔

اگلے دن اپنے بچوں کو اسکول بھیج کر وہ آفس چلی گئی تھیں۔ وہاں جا کر وہ مسلسل سوچ رہی تھیں کہ کیسے اپنے بچوں کی چھوٹی سی خواہش پوری کریں۔ ان کے بچے ان سے ویسے بھی خواہش کم ہی کرتے تھے اور مریم تو بالکل ہی کوئی خواہش ظاہر نہیں کرتی تھی۔ اب جب اس نے کہا تھا تو وہ اس کی اس خواہش کو رد کر کے اس کا دل نہیں توڑنا چاہتی تھیں۔ وہ انہیں سوچوں میں گھری ہوئی تھیں کہ ان کے ذہن میں ایک خیال آیا۔ وہ اس خیال کو حقیقت بنانے کی چاہ میں اپنے باس کے آفس کی طرف گئی تھیں۔

آفس کی پہلی منزلہ کا آخری حصہ جہاں ورکرز کی آمدورفت قدرے کم ہوتی تھی۔ اسی حصے میں آخری کمرہ یونس کا تھا۔ جو اس کمپنی کے مالک تھے۔

آفس کے اندر قدم رکھو تو ایک بڑا سا کمرہ جس میں سرمئی اور سفید رنگ کے امتزاج کا رنگ روغن ہوا تھا، لکڑی کے خوبصورت فرنیچر، صوفوں سے آراستہ، چھت پر فانوس، اور کونے میں رکھا ایک آئینہ ان اس کمرے کو خوبصورت بناتا تھا۔ سامنے ہی ریو الونگ چیر پر بیٹھے یونس کسی اہم فائل پر نظر ثانی کرتے نظر آرہے تھے۔ ایسے میں دروازے پر ہلکی سی دستک ہوئی۔ انہوں نے آنے والے نووارد کو اندر آنے کی اجازت دی تھی۔

”اسلام علیکم سر۔“ نگار رضا سلام کر کے خاموشی سے کھڑی ہو گئی تھیں۔

”وعلیکم اسلام۔ بیٹھیے مسز رضا۔“ وہ نگار رضا کو کافی عرصے سے جانتے تھے کیونکہ وہ ایک محنتی ورکر تھیں۔

”سر میں آپ سے ایک ریکویسٹ کرنے آئی ہوں لیکن مجھے اچھا نہیں لگ رہا کہ میں آپ سے بولوں۔“ وہ شرمندہ شرمندہ سی لگ رہی تھیں۔ وہ اپنی خواہشات کے لیے کسی سے کچھ نہیں کہتی تھیں لیکن اپنے بچوں کے لیے وہ یہاں آگئی تھیں۔

”آپ آرام سے بتائیں مسز رضا۔ آپ کیا کہنا چاہتی ہیں؟“ وہ آرام سے بیٹھے ان کی جانب متوجہ تھے۔

”سر وہ میں یہ کہنا چاہتی ہوں کہ اس ماہ کی سیلری تو مجھے مل گئی ہے لیکن میرے بچوں کے اسکول میں آزادی کے لحاظ سے تقریب ہے۔ جس میں ان کو کپڑے وغیرہ چاہئیں تو میں چاہ رہی ہوں کہ آپ اگر مجھے اگلے ماہ کی تنخواہ اس ماہ دے دیں۔ مطلب ایڈوانس سیلری تو میں اگلے مہینے اتار دوں گی۔“ وہ بول کر اب خاموشی سے نیچے دیکھ رہی تھیں۔ وہ بے حد شرمندہ نظر آرہی تھیں۔

”مسز رضا ایڈوانس سیلری اگر آپ لے لیں گی تو اگلے ماہ آپ کو تنخواہ نہیں ملے گی تو آپ کے لیے یہ مشکل نہیں ہو جائیگا؟“ یونس نیم رضا مند لگ رہے تھے۔

”میں اوور ٹائم کر لوں گی سر۔“ وہ ہر طرح سے اپنی بات منوانا جانتی تھیں۔ کچھ لوگوں میں یہ گٹس ہوتے ہیں کہ ان کی کہی بات مانی جائے۔ نگار رضا بھی ان لوگوں میں سے ایک تھیں جن کی کہی بات سامنے والا ماننے پر مجبور ہو جاتا تھا۔

”اوکے مسز رضا۔ آپ کو اگلے مہینے کی ایڈوانس سیلری دے دی جائے گی۔ لیکن آپ نے کام کر کے اپنا ادھار واپس کرنا ہوگا۔“ انہوں نے نرم مگر حکمیہ لہجے میں کہا۔ ان کی بات پر نگار رضا نے سر ہلایا تھا۔

”بہت شکریہ سر۔ میں اوور ٹائم کر کے یہ رقم اس کمپنی کو لوٹا دوں گی۔“

”مجھے آپ سے یہی امید ہے۔“ وہ اتنی بات کرنے کے بعد وہاں سے نکل کر باہر آگئی تھیں۔ وہاں سے آکر وہ اپنے کام میں لگ گئی تھیں۔ ذہن مسلسل مریم کر کر دگھوم رہا تھا۔ وہ اس کا خوشی سے چمکتا چہرہ تصویر میں لا کر مسکرا رہی تھیں۔

وہ آفس سے گھر آرہی تھیں۔ انہیں سیلری ملنے میں دو دن کا وقت دیا گیا تھا۔ وہ مسلسل یہ سوچ رہی تھیں کہ وہ پیسے کس طرح واپس کیے جائیں۔ وہ پیسے کس طرح لوٹائیں۔

انہیں آج کچھ دیر ہوگئی تھی۔ پھر لوکل بس میں سفر کرنا کتنا مشکل ہونے لگا تھا۔ آج کل کے حالات کی وجہ سے بس ملنا بہت مشکل تھا۔ وہ ابھی بس سے اتری تھیں اور اپنے گھر کی جانب جاتی سڑک پر چل رہی تھیں۔ آج انہیں بار بار رضا طیب کی یاد آ رہی تھی۔

ایسا تو ہوتا ہی نہیں تھا کہ وہ انہیں یادنا کریں۔ لیکن آج اس یاد میں مزید شدت تھی۔

ان کے ذہن میں اب اپنے بچوں کا خیال آ رہا تھا کیونکہ آج انہیں معمول سے تھوڑی دیر ہوگئی تھی۔ انہیں معلوم تھا کہ ان کے بچے گھر پر ان کا انتظار کر رہے ہوں گے۔ وہ بھوکے ہوں گے۔ بھوکی تو وہ بھی تھیں کیونکہ صبح کا ناشتہ کیا ہوا تھا لیکن جب وہ اپنے بچوں کے مسکراتے چہرے دیکھتی تھیں تو وہ ساری بھوک، تھکن کہیں دور چلی جاتی تھی۔

انکا دل تو اپنے بچوں کے پر مسرت چہرے دیکھ کر ہی بھر جاتا تھا۔

ماں ایسی ہی ہوتی ہے بے غرض محبت کرنے والی۔ اپنے بچوں کی خوشیوں میں خوش ہونے والی، ان سے بے لوث محبت کرنے والی۔

گھر پہنچ کر انہوں نے دروازے پر دستک دی۔ ان کے پاس گھر کی چابی موجود تھی لیکن صرف ایک آواز کو سننے کی خاطر وہ دروازے پر اپنے بچوں کا انتظار کرتی تھیں۔

”کون ہے؟“

چار سالہ دارم کی خوبصورت آواز دروازے کے پار سے سنائی دی۔ وہ ابھی بہت چھوٹا تھا لیکن نگار رضانے اسے شروع سے یہی بتایا تھا کہ وہ اس گھر کا مرد ہے۔ دروازے پر کوئی بھی آئے وہ جا کر پوچھے۔ اپنی بہنوں کا خیال رکھے۔ یہ سب اسے روز سکھایا جاتا تھا۔

”دارم کی ماما ہیں۔“

اس جواب پر اس کے چہرے پر پیاری سی مسکراہٹ آگئی۔ اگلے ہی لمحے اس نے دروازہ کھول دیا تھا۔

”ماما۔ آج آپ نے اتنی دیر کر دی۔“

وہ اندر آگئی تھیں اور اپنے بازو وا کر گئی تھیں جن میں دارم سما گیا تھا۔ یہ آغوش اسے سکون کا احساس دلاتی تھی۔ دارم کو اپنے بازوؤں میں لے کر وہ اپنی ساری تھکن بھول گئی تھیں۔

دارم کا یہ جملہ ہر روز کا تھا۔ لیکن آج انہوں نے واقعی محسوس کیا کہ انہیں بہت دیر ہو گئی تھی۔ وہ دارم سے معذرت کر کے اندر کی جانب بڑھ گئیں جہاں راین کھانا لگا رہی تھی۔

وہ سب کھانا کھا کر اب آرام کرنے لیٹے تھے۔ راین اپنی جگہ پر سو چکی تھی۔ دارم اپنی ماں کی دائیں جانب انکے ہاتھ پر سر رکھے سو رہا تھا۔ مریم ہر بار کی طرح اپنی والدہ کی گود میں سر رکھے ان سے باتیں کر رہی تھی۔ نگار اس کے بالوں میں انگلیاں چلا رہی تھیں۔

ان کے لمس میں ایک سکون سا تھا۔

(ماؤں کا لمس ایسا ہی ہوتا ہے۔) وہ اس سے باتیں کر رہی تھیں جب اس نے ان کی طرف دیکھا تھا۔
”ماما میں نے آپ سے کچھ کہا تھا۔ کیا آپ کو یاد ہے؟“ وہ شرمیلی سی مسکان کے ساتھ کہہ گئی تھی۔
”جی میری پرنسس مجھے آپ کی ہر بات یاد رہتی ہے۔ ابھی فنکشن میں ایک دن ہے نائیں کل آپ کے کپڑے لے آؤں گی۔“
انہوں نے مسکرا کر نرمی سے جواب دیا تھا۔

”ماما وائیٹ کالر کے جاگرز بھی چاہیے۔“

”اوکے وہ بھی لے آؤں گی۔“

”ماما لائٹس و الیج بھی لائیے گا۔“

”اوکے! اوکے! سب لے آؤں گی۔ اب آپ سو جاؤ۔“

”اوہ ماما تھینک یو۔ آپ بہت اچھی ہیں۔“ اس نے خوشی اور جوش کے ملے جلے جذبات کے ساتھ کہا تھا۔

”آپ بھی بہت اچھی ہیں ماما کی پرنسس۔ اب آپ سو جائیں۔“

مریم نے مسکرا کر آنکھیں موند لی تھیں۔ وہ بھی اسے دیکھ کر مسکرا دی تھیں

اگلے دن وہ آفس میں تھیں۔ جب انہیں لباس کی طرف سے ایک لفاظ ملا تھا جس میں ان کی اگلے ماہ کی تنخواہ تھی۔
وہ خوش ہو کر لباس کا شکریہ ادا کر کے اپنے کام میں لگ گئی تھیں۔

آج کام کا لوڈ زیادہ تھا۔ کیونکہ اگلے دن چودہ اگست کی چھٹی تھی اور اس سے اگلے دن کھیپ (شب منٹ) جانی تھی تو سارے ورکرز نے رات دیر تک کام کیا تھا اور اب کام مکمل کر کے سب اپنے گھر کے لیے نکل گئے تھے۔

وہ اس وقت طارق روڈ کی مارکیٹ میں کھڑیں اپنے بچوں کے لیے کپڑے، جوتے اور دیگر سامان لے رہی تھیں۔ انہوں نے مریم کے لیے ایک خوبصورت سی سفید فراک لی تھی، راین کے لیے سبز انگرکھا اور دارم کے لیے سفید پیمنٹ اور سبز شرٹ لی تھی اور تینوں کے لیے چھوٹے چھوٹے بیج لیے تھے۔

یہ سب سامان لیتے ہوئے انہیں بہت دیر ہو گئی تھی۔ تیرہ اگست کی رات کو ہر سو گہما گہمی پھیلی تھی۔ ہر طرف لوگوں کا جم غفیر لگا تھا۔ وہ سارا سامان لے کر اب اپنے گھر جانے کے لیے مرکزی شاہراہ پر آگئی تھیں لیکن ان کو بہت دیر ہو گئی تھی۔ ایک دم سے ہر طرف کی لائٹس بجھادی تھیں کیونکہ بارہ بجنے میں ایک منٹ باقی تھا اور پھر رات کے بارہ بج گئے تھے۔

چودہ اگست شروع ہو چکی تھی۔ اب ہر طرف روشنیاں پھیلنے لگیں۔ آسمان پر آتش بازی شروع ہو گئی، ملی نغموں کے بجنے کی آوازیں آنے لگی تھیں۔

نگار رضا کا دل پریشان ہونے لگا تھا کیونکہ رات بہت ہو گئی تھی۔ انہیں کبھی اتنی دیر نہیں ہوئی تھی۔ ان کے بچے گھر پر ان کا انتظار کر رہے ہوں گے۔ وہ ڈر رہے ہوں گے۔ مریم دارم اور راین کے مقابلے میں چھوٹے دل کی بچی تھی۔ اس کا دل بہت نازک تھا۔ وہ آتش بازی، بم پٹاخوں کی آواز سے خوفزدہ ہو جاتی تھی۔

دیکھتے ہی دیکھتے ہر طرف سے پٹاخوں کی آوازیں بلند ہونے لگیں تھیں۔

اسی بھیڑ میں ایک سیاہ ڈبل کین گاڑی تیزی سے آکر رکی اور اندر سے ایک شخص باہر نکلا تھا۔

سیاہ شرٹ پر سیاہ پیمنٹ پہنے، بالوں کو ماتھے پر بکھرائے، ہاتھ میں ریوالور پکڑے باہر نکلا۔ ہر طرف فائرنگ، بم پٹاخوں کا شور کان پڑے آواز سنائی نا دیتی تھی۔ چاروں طرف لوگوں کا ہجوم ایسے میں اس شخص کے ریوالور سے نکلی پہلی گولی ایک نفس کے دل میں پیوست ہو گئی تھی۔

ایک زوردار آواز آئی۔

انسانی چیخ کی آواز۔

ایسی آواز جس نے ہر آواز کو خاموش کر دیا تھا۔

دیکھتے ہی دیکھتے وہ وجود لہرا کر زمین بوس ہو گیا تھا۔ جس شخص کے ہاتھ میں ریوالور تھا وہ کسی نے نہیں دیکھا۔ اپنی مستیوں میں مگن سب اپنے آپ میں گم تھے۔ اس لڑکے نے اپنا ریوالور چھپایا اور اس بھیڑ کو چیرتا ہوا آگے بڑھنے لگا تھا۔ ایک ایک شخص کو دھکا دیتا ہوا وہ آگے بڑھنے لگا۔

”ہٹو سامنے سے۔ ہٹ جاؤ۔“

چختے ہوئے آگے بڑھتا وہ سب سے آگے آگیا تھا۔

سامنے کا منظر دیکھ کر اس کا سر چکرانے لگا۔ ساری سڑک خون سے لال تھی۔ اس عورت کے چاروں طرف خون ہی خون پھیلا تھا۔ سرخ سیال سیاہ سڑک کو رنگ چکا تھا۔ وہ عورت ابھی زندہ تھی لیکن آس پاس کھڑے لوگ خاموش تماشائی بنے تھے اور کچھ لوگ اپنے اپنے موبائل نکال کر ویڈیوز بنانے لگے تھے۔ اس عورت کی آنکھیں آہستہ آہستہ بند ہونے لگی تھیں لیکن ان آنکھوں کی داستان میں ایک دکھ رقم تھا۔

اپنے بچوں سے نالمنے کا دکھ۔

ان کے چہروں پر مسکراہٹ نا دیکھنے کی تکلیف۔

انہیں محسوس نا کرنے کا کرب۔

انہیں تنہا چھوڑنے کا غم۔

کچھ ہی لمحوں میں اس وجود کی آنکھیں بند ہو گئیں اب وہاں صرف سننا پھیلا تھا۔ وہ کپڑے، جوتے اور جھنڈے سب سرخ سیال میں ترتر ہو چکے تھے۔ وہاں ہر سو خاموشی پھیل گئی تھی لیکن اس سے کہیں زیادہ خاموشی رحاب متین کے اندر پھیل گئی تھی۔ وہ بس فرار چاہتا تھا۔ یہ منظر دیکھنے کے بعد وہ وہاں سے بھاگا تھا۔ اندھا دھن بھاگا تھا۔ دیکھنے والوں کو اس کے آنے سے بھی کوئی غرض نا تھا جو اب جانے سے ہوتا۔ سب پھر سے اپنے آپ میں مگن ہو گئے تھے۔ رش اس جگہ سے چھٹنے لگا تھا۔ لوگوں نے جو وڈیوز بنائی تھیں اب وہ انہیں سوشل میڈیا پر اپلوڈ کر کے خوب آگے پھیلا رہے تھے۔ ہر کوئی اپنے نام سے اسے وائرل کرنے میں لگا تھا۔

کسی نے لکھا ہے۔

ساحل کے تماشائی ہر ڈوبنے والے پر
افسوس تو کرتے ہیں مگر امداد نہیں کرتے۔

اس وجود کو اٹھا کر اب ایمبولینس میں ڈالا جا رہا تھا۔ دوسری جانب وہ شخص تیز رفتار میں گاڑی سڑک پر دوڑا رہا تھا۔

وہ اپنے گھر پہنچ کر تیزی سے اپنے کمرے کی جانب بھاگ رہا تھا۔

اس عورت کو اب اسٹریچر پر لٹایا جا رہا تھا۔

وہ اپنی الماری کی جانب بھاگا تھا۔ ریوالمیں سے ساری بلٹس نکال کر ریوالمیں کو کپڑے میں لپیٹ کر الماری کے سیکرٹ خانے میں سامان کے اندر چھپا دیا تھا۔ پھر الماری کا مکمل جائزہ لے کر اسے لاک کر دیا تھا۔

ڈاکٹر زاب اسٹیٹھو سکوپ سے اس عورت کو چیک کر رہے تھے۔

اس نے جلدی سے واش روم کا دروازہ کھولا اور ساری بلٹس کو واش روم میں بہا دیا تھا۔

اس عورت کا وجود ٹھنڈا پڑ چکا تھا، نبض بند ہو چکی تھی، ڈاکٹر اب آلہ نکال رہے تھے کیونکہ وہ عورت مر چکی تھی۔

وہ اب واش بیسن میں اپنے ہاتھ دھو رہا تھا، بار بار ہاتھوں پر صابن لگا رہا تھا، ہاتھوں کو رگڑ رہا تھا لیکن ایسا لگ رہا تھا جیسے سرخ مائع اس کے ہاتھ سے بہہ رہا ہو۔ وہ اور زور سے ہاتھوں کو رگڑنے لگا تھا۔

ہسپتال کی راہداریاں اب خاموش ہو گئی تھیں۔ نگار رضا کے غم میں۔ ہر سو سنناٹا چھایا ہوا تھا۔ ہسپتال کی ٹھنڈی راہداریوں میں غم کی رات پھیلی تھی۔

رحاب متین اب ٹی وی کھول رہا تھا۔ وہاں نیوز رپورٹر چیخ چیخ کر ایک ہی جملہ بولے جا رہا تھا۔
”آزادی کا جشن منانے نکلنے والی عوام کی بندوق سے نکلی ہوئی گولی سے ایک خاتون جاں بحق۔ ذرائع سے پتا چلتا ہے کہ وہ موقع پر جاں بحق نہیں ہوئی تھیں۔ مزید یہ معلوم ہوا ہے کہ خاتون کے گولی دل کے مقام پر لگی جس کی وجہ سے انکا انتقال ہو گیا۔ مزید تفصیلات سے آپ کو آگاہ کرتے رہیں گے تب تک کے لیے ہمارے ساتھ رہیے۔“
رپورٹر اور بھی بہت کچھ کہہ رہا تھا لیکن اس کا ذہن اس عورت کے انتقال کی خبر میں ہی کہیں اٹک گیا تھا۔

ریموٹ اس کے ہاتھ سے چھوٹ کر گر گیا تھا۔ اس کا ذہن تو وہیں اٹک گیا تھا۔ وہ کوئی بگڑا ہوا رئیس زادہ نہ تھا۔ اس نے یہ ریوالور بس شوق میں لیا تھا۔ وہ اسے کبھی نہیں چلاتا تھا۔ آج رات اس کا دل چاہا تھا کہ وہ بھی فائرنگ کرے جیسے اور لوگ کرتے ہیں لیکن اب یہ شوق اس کا اسے لے ڈوبا تھا۔

اس کا دل تیزی سے دھڑک رہا تھا۔ اس سے انجانے میں کیا سنگین جرم ہو گیا تھا۔ وہ اپنے ہاتھوں کو دیکھنے لگا تھا اسے وہاں اب بھی سرخ سیال نظر آرہا تھا۔ اسے لگ رہا تھا اس کے سارے کمرے میں خون پھیلا ہے۔ اس کے ہر طرف خون بہہ رہا ہے۔ وہ خون کے چیخ میں کھڑا ہے وہ سرخ منع اب اس کی طرف آرہا ہے۔ اس کے ہاتھ اچانک سے کانپنے لگے تھے، وجود پسینے سے شرابور ہونے لگا تھا، آنکھوں میں خوف ہلکورے لے رہا تھا اور دل و دماغ میں ایک جنگ برپا تھی۔

کمرے کا دروازہ بند تھا۔ اس نے ساری لائٹس روشن کر دی تھیں لیکن باہر کی روشنیاں اس کے اندر کے اندھیرے کو کم نہیں کر پارہی تھیں۔ وہ ڈرنے لگا تھا۔ وہ خود سے ڈرنے لگا تھا۔ آج وہ پہلی رات تھی جب رحاب متین نے خود میں خوف محسوس کیا تھا۔

وہ اپنے دونوں پیروں کو سمیٹے بازوؤں میں لپیٹے، تھوڑی گھنٹوں سے ٹکائے بیڈ کی پائینیتی سے ٹیک لگائے بیٹھا تھا۔ اچانک سے اس خاموشی میں اس کا موبائل بجنے لگا تھا وہ ایک دم ڈر گیا تھا اس نے فوراً سے موبائل کو سوچ آف کر دیا تھا۔ ساری رات اس نے ڈرتے ڈرتے گزاری تھی۔ ساری رات اس نے جاگ کر گزاری تھی۔ وہ ڈر گیا تھا۔ وہ واقعی ڈر گیا تھا۔

رات کا ایک بج گیا تھا وہ بچے اپنی ماں کا انتظار کر رہے تھے۔ مریم تو باقائدہ رونے لگی تھی۔ راین اور دارم اسے سمجھا رہے تھے۔ اندر سے وہ تینوں ہی خوفزدہ تھے۔ ان بچوں کا انتظار طویل تر طویل ہوتا جا رہا تھا۔ اب وہ تینوں ہی رونے لگے تھے۔ رات کے تین بج گئے تھے وہ لوگ رونے جا رہے تھے۔ گھر کے دروازے کے بجنے کی آواز آنے لگی تو وہ تینوں دروازے کی جانب بھاگے لیکن وہاں کوئی نہیں تھا۔ شاید ہوا کا کوئی سرسراتا ہوا جھونکا آیا تھا۔

صبح کے پانچ بج گئے تھے اور اب وہ تینوں رو رو کر نڈھال ہو گئے تھے۔ کل دوپہر سے بھوکے تھے وہ بچے جو اپنی ماں کا انتظار کر رہے تھے۔ وہ اب رو رو کر گر گئے تھے۔ وہیں صحن میں انتظار کرتے کرتے سو گئے تھے۔ اس آس پر کہ جاگیں گے تو ماں سامنے ہوگی۔

اگلی صبح اس کی آنکھ کھلی رات کے کس پہر وہ سویا وہ نہیں جانتا تھا۔ پہلے اٹھ کر ذہن کو بیدار کیا جب کھڑا ہوا تو کمر اکڑ گئی تھی۔ ساری رات ایک ہی حالت میں بیٹھے رہنے کے باعث۔ وہ کھڑا ہوا اور واش روم گیا۔ فریش ہو کر باہر آیا اور کپڑے تبدیل کرنے لگا۔ کپڑے بدل کر بال بنانے لگا تھا۔ بال بنا کر اس نے سنگھار میز سے چابیاں اور والٹ اٹھایا اور باہر کی جانب بھاگا تھا۔

پورچ میں آکر اپنی گاڑی نکالی اور نکل گیا تھا۔ اس کا ارادہ ہسپتال جا کر اس عورت کے بارے میں معلومات حاصل کرنے کا تھا۔

وہ ہسپتال پہنچا وہاں پہنچ کر جو اس نے دیکھا وہ اس پر یقین نہیں کرنا چاہتا تھا۔ ایسی ہی حالت سامنے والے شخص کی بھی تھی۔

وہ دونوں نفوس خاموشی سے ایک دوسرے کو دیکھ رہے تھے کہ نرس وہاں آگئی تھی۔

”سر آپ ڈیڈ باڈی کو لے جاسکتے ہیں۔ قانونی کارروائی ہوگئی ہے سب۔“

”اوکے تھینک یو۔“ وہ وہاں سے ہٹ کر اب ایمبولینس میں ڈیڈ باڈی کو لے جانے کا کہہ رہے تھے۔

ایمبولینس کچھ دیر میں وہاں سے نکلتی ہوئی نظر آرہی تھی۔ وہ دونوں نفوس بھی خاموشی سے ایمبولینس کے پیچھے تھے۔

ان دونوں کے درمیان کوئی بات نہیں ہوئی تھی۔ ایک طرف سوال ہی سوال تھے تو دوسری طرف کوئی جواب نہ تھا۔

ایمبولینس اب چھوٹی چھوٹی گلیوں سے گزرتی ہوئی اس چھوٹے صحن والے گھر کے دروازے پر پہنچی تھی۔

دروازے پر پہنچ کر دستک دی تو اندر سے کوئی جواب نہ ملا۔ پھر دستک دی تو ایک چھوٹے بچے کی آواز سنائی دی۔

”کون ہے؟“ نیند اور آنسوؤں کے بیچ نکلی ہوئی آواز تھی۔

”بیٹا دروازہ کھولیں۔“

”نہیں میں آپ کو نہیں جانتا۔ ماما منع کرتی ہیں اجنبی لوگوں کے لیے دروازہ نہیں کھولا کرو۔“ اس بچے کی آواز سے معلوم ہوتا تھا

جیسے وہ بہت رویا تھا۔

”بیٹا آپ کی ماما بھی ہمارے ساتھ ہیں اب تو دروازہ کھولیں۔“

”نہیں ماما ایسے نہیں بولتی ہیں۔ آپ لوگ جھوٹ کہہ رہے ہیں۔ میں دروازہ نہیں کھولوں گا۔“

باہر کھڑے سب لوگ پریشان ہو گئے تھے کیونکہ وہ بچہ کسی طور دروازہ نہیں کھول رہا تھا۔

”بیٹا آپ دروازہ کھول دیں۔ آپ کی ماما کو اندر آنا ہے۔“ اب کی بار آواز کچھ جانی پہچانی تھی۔

”انکل آپ سچ کہہ رہے ہیں نا؟“ دارم نے ایک امید سے کہا۔

”جی بیٹا۔ اب آپ دروازہ کھولیں۔“ اس آواز پر اس بچے نے دروازہ کھول دیا تھا۔ سامنے یونس کو دیکھ کر وہ انہیں فوراً پہچان گیا تھا۔ وہ اس کی ماما کے لباس تھے۔ وہ ان سے مل چکا تھا۔

”انکل ماما کہاں ہیں؟“

وہ نم آنکھوں سے مسکرائے اور ساتھ ہی لوگوں کو اشارے سے ڈیڈ باڈی اندر لے جانے کو کہا۔

”دارم آپ تو بہت بہادر ہونا۔ ماما نے بتایا تھا آپ کی مجھے کہ آپ بہت بہادر ہو۔ ہونا؟“

وہ عجیب نظروں سے انہیں دیکھنے لگا۔ وہ ان لوگوں کو دیکھنے لگا جو گھریں جا رہے تھے کسی کو لے کر، اس کی ماما کے لباس کا اتنی صبح ان کے گھر آنا، اس کی ماما کا ابھی تک نا آنا، اور ان انکل کا ایسے بولنا اسے کچھ بھی صحیح نہیں لگ رہا تھا۔ وہ چھوٹا ضرور تھا لیکن ذہین بہت تھا۔

”دیکھو دارم اب جو میں آپ کو بتاؤں گا آپ نے غور سے سننا ہے۔ آپ نے رونا نہیں ہے۔ آپ نے اپنی بہنوں کو سنبھالنا ہے کیونکہ آپ بہادر ہیں۔“ وہ خود میں اتنی ہمت نہیں کر پا رہے تھے کہ ایک بچے کو اس کی ماں کے انتقال کی خبر دے سکیں۔ دارم انہیں نا سمجھی سے دیکھنے لگا۔

”دارم کل رات کو آپ کی ماما آپ لوگوں کے لیے کپڑے لینے گئی تھیں۔ وہاں انہیں دیر ہو گئی تھی تو جب وہ واپس آ رہی تھیں تو ہر طرف فائرنگ شروع ہو گئی تھی تو بیٹا وہ۔۔“ ان سے بولا نہیں جا رہا تھا کیونکہ وہ جانتے تھے سامنے کھڑا بچہ اگلے جملے کو برداشت نہیں کر سکے گا۔

”بیٹا وہ فائر آپ کی ماما کو لگ گیا اور۔۔“

ابھی وہ بولتے کہ دارم وہیں گر گیا۔ انہوں نے اسے فوراً اٹھایا لیکن وہ بے ہوش ہو چکا تھا۔ رحاب آگے بڑھا اور اس بچے کا گال تھپتھپانے لگا۔ اس کے چہرے پر تھوڑا پانی ڈالا تو وہ بچہ ہوش میں آیا تھا۔

”انکل میری ماما ٹھیک تو ہیں نا؟ انہیں زیادہ تو نہیں لگی نا؟ اب وہ کہاں ہیں؟ مجھے ان سے ملنا ہے۔“ وہ بغیر سانس لیے بس بولنے لگا تھا۔

”بیٹا آئی ایم سوری لیکن آپ کی ماما کی ڈیٹھ ہو گئی۔“ ان کا یہ جملہ دارم کو ساکت کر گیا۔ وہ کتنی ہی دیر تک تو کچھ بول ناسکا اور جب ہمت ہوئی بولنے کی تو الفاظ زبان سے ادا نا ہوئے وہ چیخیں مارنے لگا۔ وہ زور زور سے رونے لگا۔ وہ بے قابو ہونے لگا۔

”میری ماما کہاں ہیں انکل؟ میری ماما کہاں ہیں؟“ وہ چھوٹا سا بچہ بلک بلک کر رونے لگا۔ رحاب نے اسے اپنے بازوؤں میں لپیٹ لیا۔

”انکل مجھے ماما چاہیے۔ میری ماما کو بلائیں انکل۔ ان سے کہیں دارم رو رہا ہے۔ دارم چھوٹا ہے۔ انکل بلائیں ماما کو پلیز۔“ وہ بے ہوش ہو گیا تھا۔ رحاب نے اسے سنبھالا تھا۔ وہ اسے اندر لے کر آگیا تھا۔ اندر کا منظر بھی کچھ مختلف نا تھا مریم اور راین بھی رو رہی تھیں۔ وہ دونوں بے حال ہونے لگی تھیں۔

”ماما پلیز آجائیں۔ دیکھیں آپ کی راین آپ کا انتظار کر رہی ہے۔ ماما ہم نے کھانا بھی نہیں کھایا۔ ہم آپ کا کل سے انتظار کر رہے ہیں۔ ماما آپ کو تو پتا ہے نا راین آپ کے آنے سے پہلے کھانا نہیں نکالتی۔ پلیز ماما آجائیں۔“ راین رونے جا رہی تھی۔ اس نے چار سال پہلے اپنے ہوش میں اپنے والد کو کھویا تھا۔ وہ اس وقت سب سمجھتی تھی۔ آٹھ سالہ راین رو رہی تھی۔ روتے روتے اس کی ہچکیاں بندھ گئی تھیں۔

”ماما آجائیں نا۔ مریم آپ کا انتظار کر رہی ہے۔ ماما آپ تو جانتی ہیں نا مریم کو آپ کے بغیر نیند نہیں آتی ہے۔ ماما مجھے کوئی کپڑے نہیں چاہئے، نا جو تے چاہئے، ماما مجھے صرف آپ چاہئے ہیں۔ پلیز ماما آجائیں۔ دیکھیں نا دارم کتنا چھوٹا ہے، راین کتنی چھوٹی ہے اور ماما آپ کی مریم کتنی کمزور ہے پلیز ماما آجائیں۔“ وہ زور زور سے رونے لگی تھی۔ راین نے جب اسے ایسے روتے دیکھا تو اپنا دکھ اندر دبا کر وہ مریم کو گلے لگا گئی۔ مریم اس کے گلے لگی اور زور سے رونے لگی۔ یہ منظر دیکھ کر رحاب متین کو بہت دکھ

ہوا۔ اس کا احساس ندامت اور بڑھ گیا۔ اس کا دل چاہا وہ روئے، چیخے لیکن ان بچوں کی تکلیف کا ازالہ کر دے۔ اسے خود سے اس پل ناپسندیدگی محسوس ہوئی۔ اس کا شوق ایک خاندان تباہ کر گیا تھا۔ وہ بس یہاں سے بھاگ جانا چاہتا تھا۔ لیکن وہ اب ان بچوں پر اور ظلم نہیں کرنا چاہتا تھا۔ راین نے دارم کو اس کے ہاتھوں میں دیکھا تو فوراً اس کے پاس آئی۔

”دارم کو کیا ہوا ہے؟“

”یہ بے ہوش ہو گیا ہے۔ آپ مجھے کمرہ دکھادیں میں اسے لے جاتا ہوں۔“ رحاب نے ندامت اور شرمندگی کے احساس کے ساتھ کہا۔

”نہیں! آپ کا شکریہ لیکن یہ میرا بھائی ہے میں اس کا خیال رکھ سکتی ہوں۔“ اس نے اگلے ہی لمحے اسکے ہاتھ سے دارم کو لے لیا۔ چار سالہ دارم کو اٹھائے آج اس پل اسے احساس ہو گیا تھا کہ اب اسے مریم اور دارم دونوں کو ایسے ہی اٹھانا ہو گا۔ اب ان دونوں کی ذمہ داری اس پر ہے۔ آج راین رضا بڑی ہو گئی تھی۔ رحاب وہاں سے مڑ گیا تھا۔ اب وہاں کھڑے رہنے کا کوئی جواز نہ تھا۔

دارم کو کچھ دیر میں ہوش آگیا تھا لیکن ہوش آنے کے بعد وہ پھر رونے لگا تھا۔ وہ بہت رویا تھا، مریم رو رو کر اب خاموش ہو گئی تھی اور راین ان دونوں کو سنبھال رہی تھی۔

نگار رضا کی تدفین سے لے کر سارے انتظامات یونس نے کیے تھے کیونکہ وہ ان کی کمپنی کی ورکر تھیں۔ جس وقت ان کو ہسپتال پہنچایا گیا تھا اس وقت ان کے پرس میں ان کا شناختی کارڈ، کمپنی کا آئی ڈی کارڈ موجود تھا جس میں کمپنی کے کچھ نمبرز درج تھے۔ جو پی ٹی سی ایل نمبر تھے صرف ایک نمبر موبائل نمبر تھا۔ وہی نمبر ملایا گیا تھا جو یونس کا نکلا تھا۔ پھر ایسے انہیں ساری اطلاع دی گئی تھی۔

نگار رضا کے انتقال کو تین دن گزر گئے تھے۔ اب وہ تینوں بچے بھی بہتر ہونے لگے تھے۔ دکھ تو ختم نہیں ہوا تھا لیکن وہ ٹھیک ہونے کی کوشش کر رہے تھے۔ کچھ دیر پہلے راین نے ان دونوں کے لیے کھانا لگایا تھا جو کھانا رحاب ان لوگوں کے لیے لایا تھا۔ ”اس کی ضرورت نہیں تھی۔ ہم خود کر لیتے۔“ راین نے رحاب سے کہا تھا۔

”ایسی کوئی بات نہیں ہے۔ آپ لوگ میرے بہن بھائی ہو۔“ اس نے بس یہی کہا تھا اور پھر کچھ دیر بعد وہاں سے چلا گیا تھا۔ وہ ان دونوں کو اپنے ہاتھوں سے کھانا کھلانے لگی تھی۔ کیونکہ وہ دونوں ماما کے ہاتھوں سے کھانا کھاتے تھے۔

کھانا کھاتے ہوئے دارم کی آنکھوں سے آنسو بہنے لگے تھے، مریم تو اس سب کے بعد سے بالکل خاموش ہو گئی تھی۔ وہ کچھ نہیں بولتی تھی۔

راین نے اپنے آنسوؤں کو چھپا لیا تھا۔ خود کے آنسو چھپانا بہت مشکل ہوتا ہے لیکن راین نے اپنے چھوٹے بہن بھائی کے لیے اپنے آنسو اندر اتار لیے تھے۔

دارم کے آنسوؤں میں روانی آگئی تھی اور پھر وہ کہتا ہے۔

”ماما کے بغیر تو آپ ہی ہم کھانا ہی نہیں کھاتے تھے۔ آپ ماما کی بہت یاد آتی ہے۔ ان کے ہاتھ کے کھانے کے علاوہ تو ہم کھانا نہیں کھاتے تھے۔ ہم تو ریستوران بھی نہیں جاتے تھے کیونکہ وہاں ماما کے ہاتھ کا ذائقہ نہیں ہوتا تھا اب ہم ماما کا بنایا کھانا کبھی نہیں کھا سکیں گے۔ آپ ماما بہت یاد آتی ہیں۔“

اس کے ان الفاظوں کے بعد راین کا ضبط بھی ٹوٹ گیا تھا۔ وہ دارم کو گلے لگائے رونے لگی تھی۔
وہ تینوں ہی اپنی اپنی جگہ دکھی تھے۔

آج وہ اپنے کمرے میں تھا۔ وہ اپنے آپ کو شیشے میں دیکھ رہا تھا لیکن سوچ ان تین بچوں کی جانب لگی ہوئی تھی۔ وہ ان بچوں کے لیے کچھ کرنا چاہتا تھا۔

ابھی وہ یہی سب سوچ رہا تھا کہ کمرے کے دروازے پر دستک ہوئی۔
”آجائیں۔“

یونس متین اندر داخل ہوئے۔

”بابا آپ؟ آئیں۔“

وہ حیران ہوا تھا کیونکہ اس دن سے اب تک ان کے درمیان کوئی بات نہیں ہوئی تھی۔

”میں صرف تم سے پوچھنے آیا ہوں کہ تم اس روز ہسپتال میں کیا کر رہے تھے؟“

ان کے سوال پر اس کے حلق میں کچھ اٹکا تھا۔

”بابا وہ میں نے جان کر نہیں۔۔“

ابھی وہ اور بھی کچھ بول رہا تھا لیکن ان کے تھپڑ نے اسے بولنے نہیں دیا تھا۔

”مجھے یہی ڈر تھا۔ میں جان گیا تھا لیکن چاہتا تھا کہ یہ سچ نا ہو۔ یہ تم نے کیا کر دیا؟“

”آج کے بعد تم کبھی اپنی گن کو ہاتھ نہیں لگاؤ گے اور اپنی گن ابھی اور اسی وقت میرے حوالے کرو گے۔“

اس کی آنکھوں سے آنسو گرنے لگے تھے۔

”بابا مجھے نہیں پتہ تھا۔ مجھ سے یہ ہو جائے گا۔ میں اس رات سے اب تک خوف زدہ ہوں۔ مجھے ڈر لگتا ہے بابا۔ میں کیا کروں؟“

وہ اس کی حالت دیکھ کر نرم ہوئے۔
”اب ان بچوں کے لیے کچھ کرو۔ ان سے معافی مانگو۔“
یہ کہہ کر وہ وہاں سے نکل گئے تھے۔

اگلے دن اس نے اپنی گن یونس متین کے حوالے کر دی تھی۔
پھر وہ ان بچوں کے گھر گیا تھا۔ انہیں بہت سمجھایا تھا۔
وہ انہیں اپنے گھر لے کر آنا چاہتا تھا۔ لیکن وہ نہیں مانے تھے۔
لیکن اس نے انہیں اس بات پر راضی کر لیا تھا کہ وہ آگے پڑھیں گے اور وہ ان کا سارا خرچ اٹھائے گا۔ بہت مشکل سے مانے
تھے وہ تینوں لیکن مان گئے تھے۔

دو سال بعد:
چھوٹے صحن والے گھر میں وہ تینوں سونے کے لیے لیٹے تھے۔ راین نے ان دو سالوں میں ان کا خیال بالکل نگار رضا کی طرح
رکھا تھا۔ وہ ان دونوں کو کسی چیز کی پریشانی نہیں ہونے دیتی تھی۔
مریم کو بہت وقت لگا تھا لیکن اب وہ زندگی کی طرف لوٹ آئی تھی۔ دارم بھی ان دونوں کو رونے نہیں دیتا تھا۔ رحاب متین
ان کا خرچ اٹھاتا تھا جیسے اس نے کہا تھا کہ وہ اٹھائے گا۔

وہ ہفتے میں دو تین بار ان تینوں سے ملنے ضرور آتا تھا۔ وقت کے ساتھ ان تینوں کی رحاب سے اچھی دوستی ہو گئی تھی۔ رحاب نے گنز کو دوبارہ پھر کبھی ہاتھ نہیں لگایا تھا۔ وہ پچھتاوا اس میں آج بھی زندہ تھا۔

آج دو سال گزر جانے کے بعد بھی وہ بچے ہر رات سونے سے پہلے اپنی ماں کا انتظار کرتے تھے۔ رحاب متین ہر رات سونے سے پہلے اپنی معافی مانگنے کا انتظار کرتا تھا۔

.....تمت بالخیر.....